

मैत्रावरुणर्वसिष्ठः। १ मित्रावरुणौ, २ अग्निः, ३ विश्वे देवाः, ४ नद्यः। जगती, ४ अतिजगती शकरी वा ।

आ मां मित्रावरुणेह रक्षतं कुलाययद्विश्वयन्मा न आ गन्।

अजकावं दुर्दृशीकं तिरो दधे मा मां पद्येन रपसा विदत्सरुः ॥ ७.०५०.०१

मित्रावरुणा- मित्रावरुणौ । माम् । इह- अत्र । आ- आभिमुख्येन । रक्षतम्- पालयतम् । कुलायत्- स्थानं कुर्वत् । विश्वयत्- विशेषेण वर्धमानं विषम् । मा । नः- अस्मान् । आ गन्- आगच्छतु । अजकावम्- रोगयुक्तम् । अजका रोगविशेषः । दुर्दृशीकम्- दुर्दर्शनं विषम् । तिरो दधे- तिरोधत्ताम् । सरुः- प्रच्छन्नचारी सर्पः । माम् । पद्येन रपसा- पदशब्देन । मा । विदत्- जानातु ॥१॥

यद्विजामन्परुषि वन्दनं भुवदष्टीवन्तौ परि कुल्फौ च देहत्।

अग्निष्टच्छोचन्नप बाधतामितो मा मां पद्येन रपसा विदत्सरुः ॥ ७.०५०.०२

यत् । विजामन्- विविधजन्मनि । परुषि- वृक्षादीनां पर्वणि । वन्दनम्- विषमिति सायणः । भुवत्- भवेत् । अष्टीवन्तौ- जानुनी । कुल्फौ- गुल्फौ । च । परि देहत्- उपचितं कुर्यात् । इतः- अस्मात् । अग्निः । तत् । शोचन्- तापयन् । अप बाधताम्- नाशयतु । मा मां पद्येन रपसा विदत्सरुः ॥२॥

यच्छल्मलौ भवति यन्नदीषु यदोषधीभ्यः परि जायते विषम्।

विश्वे देवा निरितस्तत्सुवन्तु मा मां पद्येन रपसा विदत्सरुः ॥ ७.०५०.०३

यत् । विषम् । शल्मलौ तरौ । नदीषु । भवतु । यत् । ओषधीभ्यः परि जायते । विश्वे- सर्वे । देवाः । इतः- अस्मात् स्थानात् । तत् । निः- निःशेषेण । सुवन्तु- प्रेरयन्तु । मा मां पद्येन रपसा विदत्सरुः ॥३॥

याः प्रवर्तौ निवर्त उद्वर्त उदन्वतीरनुदकाश्च याः।

ता अस्मभ्यं पर्यसा पिन्वमानाः शिवा देवीरशिपदा भवन्तु सर्वा नद्यो अशिमिदा भवन्तु ॥ ७.०५०.०४

याः । प्रवतः- प्रवणं गच्छन्त्यः । उद्वतः- उन्नतं गच्छन्त्यः । उदन्वतीः- उदकवत्यः । याः ।
अनुदकाः- उदकरहिताः । ताः । अस्मभ्यम्- नः । पयसा- उदकेन । पिन्वमानाः- आप्याययन्त्यः ।
शिवाः- मङ्गलाः । देवीः- देव्यः । अशिपदाः- अरोगप्रदाः । भवन्तु- सन्तु । शिपदं रोगः । सर्वाः ।
नद्यः । अशिमिदाः- अहिंसाकर्यः । शिमिर्वधकर्मा । भवन्तु ॥४॥